



ERITREAN REVOLUTIONARY DEMOCRATIC FRONT

**መግለጺ ፖሎቲካዊ ቤት ጽሕፈት ሰደግኤ፡
ብምኽንያት 20 ሰኔ 2016 መዓልቲ ሰማእታት ኤርትራ**

ሎሚ መዓልቲ፡ ንኹሎም ጀጋኑ ሰወላት ተቃለስቲ ንሃገራዊ ነጻነትን ህዝባዊ ዲሞክራሲያዊ ሰውራናን ብኸብሪ እንዝክረላ ዕለት እያ። ከምኡውን ንኹሎምቶም ኣብ ሰላማዊ መነባብርኦም ይኹን ኣብ ጉዕዞ ሰደት፡ ብሰንኪ ባዕዳውያን ገዛእትን ፋሽስታዊ ስርዓት ህግደፍን ብዘሰቅቑ ሂወቶም ዝሰኣኑ ኤርትራውያን እንዝክረላ ክብርቲ ዕለትውን እያ።

ኤርትራ፡ ምእንቲ ነጻነታን ልኡላዊ ክብራን፡ ካብ 40ታት ክሳብ 90ታት ገዚፍ መስዋእቲ ዝተኸፍላ ሃገር እያ። እዚ መስዋእቲዚ ድማ፡ ምእንቲ ዘተኣማምን ሰላምን ቅሳነት እዩ ዝነበረ። ህዝብታትና ኣብ ገዛእ ሃገሮም ኣብ ኩሉ መዓይ፡ ማዕረ ተሳተፍትን ተጠቀምትን ኮይኖም ክነብሩ እዩ፤ ብሂራውን ሃይማኖታውን ብዙሕነቶም ከም ጸጋ ብምእማን፡ ብፍቕርን ሕውነትን ኢድ ንኢድ ተታሓሓዞም፡ ኣብ ምህናጽ ዲሞክራሲያዊት ኤርትራ ብኣባር ዝምርኹሉ ኩነታት ንምጥጣሕ እዩ። ብሰፊሕ ዲሞክራሲያዊ ሱታፊን ድምጺ ህዝብን ኣብ ትሕቲ ዝጸደቐ ሃገራዊ ቅዋም፡ ፍትሕን ርትዕን እናረኸቡ፡ ካብ ፍርሕን ምሹቕራርን መሊኦም ዝገላገለሉ ኩነታት ንምፍጣርዮ። ንዘበናት ብተበራረይቲ ባዕዳውያን ገዛእቲ ካብ ዝወረደም ከቢድ ማሕበረ ቁጠባዊ ድኽነትን ድሕረትን፡ ደረጃ ብደረጃ እናተናገፉ፡ ብጎደና ምዕባላ ንቅድሚት ክምርኹ ብምብሃግ ነበረ፤ ምስ ጎረባብቲ ህዝብታት፣ መንግስታትን ማሕበረ ሰብ ዓለምን፡ ኣብ ውሽጣዊ ጉዳያት ኢድ ብዘይ-ምትእትታው፡ ኣብ ምክብርን ማዕረ ተጠቃምነትን ዝተሰረተ ጥዑይ ጉርብትናን ለባም ዲፕሎማሲያዊ ዝምድናን መስራቶም ብሰላም ንምንባር ብምምናይ ነበረ።

እቶም ንጽቡቕ መጻኢ ዕድል ሃገርን ህዝብን ዝተሓንጸጹ ክቡራት ዕላማታትን ትጽቢታትን ንምዕዋት፡ ክብርቲ ሂወቶም ከይሰሰዑ፡ ኣብ ነዊሕን መሪርን ተጋድሎና፡ ኣብ ተዋጋኢ ሓይሊ፣ ህዝባዊ ጉዳያት፣ ውሽጣዊ ስርዓት፣ ኣብ ዲፕሎማሲያዊ ዓውድን ኣብ ክሊ ማሕበራዊ ሂወቶም ኮይኖም እናተቃለሱ፡ ብጅግንነት ዝተሰውኡ ኩሎም ተቃለስቲ ኤርትራውያን፡ ኩሉ ጊዜ ነኸብሮምን ንዝክሮምን፤ ኣብዛ ክብርቲ ዕለትዚኣ ኮይና ድማ፡ ብሙሉእ ቀልብናን ሃምናን፡ ውፊያት ጀጋኑና ዝወደቐሎም ዕላማታት እንታይ ነበሩ? መዕለቢኦምከ እንታይ ኮነ? ኢልካ ምምርጫ፣ ምዝታይን ዝሓሹ መዋጽኦታት ምእማትን ግድን ይኸውን ኢልና ንኣምን።

ንመዓልቲ ሰማእታትና፡ ክሳብ ሎሚ ብብዓመቱ እናኸበርናዎ ዝመጸና፡ ክብደትን ቅንዕናን ናይቶም ዝተቃለሱሎም ዕላማታት ኣብ ጸብጻብ ብምእታውምበር፡ ህዝብታትና ኣብ ነጻ ሃገሮም ብውጽኢት መስዋእቲ ጀጋኑ ደቆም፡ ተጠቀምቲ ዝኹኑሉ ኩነታት ተፈጠሩ ብምህላው ኣይኮነን። እኳ ደኣስ ብኣንጻሩ፡ ህዝብታት ኤርትራ፡ ቦቲ ኣብ ሑቕፎም ኣሚሚቆም፣ ከም ህጻን ሓብሒቦም ዓንጊሎም፣ ብደሞምን ኣዕጽምቶምን ጸይሮም ኣብ ቤተ-መንግስቲ ኣስመራ ዘብጽሑዎ መሪሕነት ህግሓኤ/ህግደፍ ፍጹም ተጠሊፎም፤ ኣብ ዘበነ ባዕዳውያን ገዛእቲ ርእዮምን ሰሚዖምን ዘይፈልጡ፡ ኣራግጽ፣ ማእሰርቲ፣ ሞትን ከርፋሕ ሰደትን ሕላገቶም ኮይኑ፡ ኣብ ሞንጎ ሕዮትን ሞትን ተቐርቂሮም ኣብ ዝርከቡሉ እዋን እዩ።

እዚ ወትሩ፡ ብዘይ ምስልካይ ብሽም ጀጋኑ ሰማእታት ዝምሕልን ዝጥሕልን ፋሽስታዊ ጉጅለ ኢሳይያስ፡ ኣይኮነንዶ ነቶም ዓንዲ ፖሎቲካዊ መትከላት ነጻነታዊ ተጋድሎና ከተግብር፡ ኣብ ዕለታዊ መነባብር ህዝብታትና ብጣዕሚ ኣድለይቲ ዝኹኑ ቀረባት(ባኒ፣ ማይ፣ መብራህቲ..) ከይተረፈ፡ ኮነ ኢሉ ሕጽረታት ብምፍጣር፡ ህዝብታትና ኣብ ዓቕሊ ጸብትን ሽቕልቀልን ክነብሩ ዝተፈላለዩ ስልቲታት እተኸተሉ፡ ክቐጽዖም ዝጸንሑን ዘሎን እዩ። ንሃገር፡ ንልዕሊ 25

ዓመታት ብዙህ ሃገራዊ ቅዋም፣ ብሕገ ሰርዥ ክገዝእ ቅንጣብ ሕንክት ዘይስምዖ ሰይጣናዊ ጉጅለ ህግደፍ፣ ብዛዕባ ህልውናን ነጻነትን ፖሎቲካዊ ስልፍታት፣ ክብሪ ሰብአዊ መሰላት፣ ነጻ ምርጫን ውሳኔ ህዝቢ ከክብር ይኹን ክተግብር ፈጸሙ ዘይሕለም እዩ።

ወትሩ፣ ብዛዕባታ ብሒቱ ዝሓዛ ፖሎቲካዊ ስልጣን ዝጭነቕ ርእሰ ፋሽስት ኢሳይያስን ጉጅልኡን፣ ኣብ ውሽጢ ሃገር ክቕልቀል ዝኸለል ናይ ህዝብታት ተቃውሞ ንምብርዓን፣ ካብ ላዕሊ ክሳብ ታሕቲ ናይ ስለላ መርብብ ዘርገሑ ክቆጸጸር ከይደቀሰ ዝሓድር፣ ብዘይምሕረት ዝጭፍልቕ እዩ፤ ብፈላጊኻ ናይ ምግዛእ ማላ፣ ኣብ ውሽጢ ህዝቢ ሃይማኖታዊ፣ ኣውራጃዊ፣ ከባብያውን ዓዳውን ድሕረታት እናሳወረ፣ ሕድሕዱ ተአማሚኑ ኣብ ክሊ ሓባራዊ ጸገማቱ ልቢ ንልቢ ተዋሃሂቡ ከይማኸር፣ ተተፋኒኑን ተማዓድዩን ርእሱ ኣድኒኑ፣ ሰጥ-ለበጥ ኢሉ ክግዛእ ዝሰርሕ ዘሎ እዩ፤ ሕሉፍ ሓሊፉ፣ ምስ ጎረባብቲ ሃገራት ኩናት እናወልዐ ይኹን፣ ኢዱ ኣእትዩ ሓዊ እናሳወረ፣ ጸላእቲ ብምፍብራኽ፣ ቀልቢ ህዝብታትና ንደገ ክቋምትን፣ ጅሆ ብምዝራዕ ዘራዕ ብሰግኣት ተወጢሮም ክነብሩ እናገበረ ዝመጸን ዘሎን ስርዓት እዩ።

ፋሽስታዊ ስርዓት ኢሳይያስ/ህግደፍ፣ ኣብ ናይ 25 ዓመታት ዘበኑ ስልጣን፣ ብርእዮ ክቡራት ዕላማታት ህዝብታትና ንዕጸጹ፣ ሕድሪ ሰማእታት ጠሊሙ፣ መጻኢ ዕድል ህዝብታትና ብሓፈሻ፣ መንእሰያትና ድማ ብፍላይ ስለዘጸልሙት፣ ዋሕዚ ስደት በብእዋን፣ ሰማይ እናዓረገ ይኸይድ ምህላዉ ዓለም ብዓለሙ ቋሕ ኢሉ ብዓይኒ ስክፍታ ዝከታተሎ ዘሎ ዘይክወል ሓቂ እዩ። እዚ ስርዓትዚ፣ ኣብ ውሽጢ ሃገር፣ ቀንዲ ተሓታቲ ናይቶም ኩሎም ዝፍጸሙ ዘለዉ ግህሰት ሰብአዊ መሰላትን ክብረታትን ኤርትራውያን እዩ፤ ናይቶም በብእዋን፣ ብዘይ ሕግን ድግን ካብ ቤቶምን ስርሖምን እናተኣረዩ ኣብ ዘይፍለጥ መዳኅቲታት፣ ብዘይ ፍርዲ ዝበልዩን ዕልምልሞም ዝጠፍኡ ዘለዉን ዜጋታት ቀንዲ ተሓታቲ እዩ። ናይቶም በብመዓልቲ፣ ካብ ዝፈትዉዎ ሃገሮም ነፈጸም፣ ኣብ ፎቓዶ ምድረ በዳታት፣ ቤት ማእሰርቲ ሱዳን፣ ግብጺ፣ እስራኤልን ሊብያን ዝበልዩ ዘለዉ፣ ፎቓዶኡ ውሽጣዊ ኣካላቶም ብጭካኑ እናተመዘሓቕ ሂወቶም እናተቐዘፈ ከም ብላይ ኣቕሓ ዝጎሓፉ ዘለዉ፣ ናይቶም እናረኣዩ እናሰምዑ፣ ኣብ ዝኣረጋ ጅላቡ እናተሰቑሉ፣ ማእከላይ ባሕሪ ክሰግሩ ክበሉ ጥሒሎም ዝቕዘፉ ዘለዉ መንእሰያት፣ ኣደታት፣ ዕሸላትን ህጻውንትን ቀንዲ ተሓታቲ እዩ። ብኣጠቓላሊ፣ ፋሽስታዊ ስርዓት ኢሳይያስን ጉጅልኡን፣ ህዝብን ሃገርን ኤርትራ ኣብ ልዕሊኦም ኣንጸላልዩ ዘሎ ናይ ብርሰትን ምብትታንን ሓደጋ ቀንዲ ተሓታቲ ምኃን፣ ኣይኮነንዶ እቶም ግዳያት ኤርትራውያን፣ ኣብ ውድብ ሕቡራት መንግስታት፣ ኮምሽን ሰብአዊ መሰላት ዝመዘዛ መርማሪት ኮምሽንውን፣ ብኣማኢት ጭብጥታት ኣሰንያ፣ ነቲ ካብ ማሕበረ ሰብ ዓለም ክሕባእ ዝተፈተነ፣ ሰይጣናዊ ባህርያትን ተግባራትን ፋሽስታዊ ጉጅለ ኢሳይያስ ኣቃሊዓቶ ኣላ።

ርእሰ ፋሽስት ኢሳይያስን ጉጅልኡን፣ ነቲ ኣብ ትሕቲ ሙሉእ ምሕረቱ ዘሎ ውጽዕ ህዝቢ፣ እናረኣዩ ክዓውር፣ እናሰምዐ ክጸምም፣ ዝሓሰብ ኣእምሮ እናሃለዎ ክድንቁር፣ ዝተባሃሎ ጥራሕ ዝደግም፣ ሂወት ዘለዎ ግሉዝ ኣቕሓ ክኾነሉ ዝደልዮ ጥራሕ ዘይኮነስ፣ ዓይኑ ብጨው ተሓጸቡ ፎቓዶ ሃገራት እናዞረን ገዛ-ገዛ እናኳሕኮሑ፣ “ግህሰት ሰብአዊ መሰላት ኣይወረደናን፣ ብቐጠባዊ ጸገም ኢና ተሰዲድና እናበልኩም ፈርሙ” ኢሉ፣ ኣፈራሪሁ ዝኣኻኸሰ ናይ 10ተታት ኣሸሓት ሰባት ፈርማ ሓዙ፣ “ካብቲ ሓጥያት ብጹእ እዩ” እናበለ ዓይኒ መርማሪት ኮምሽን፣ ሰብአዊ መሰላት ኣብ ኤርትራ፣ ከንቁር ዘይሓንኸ ናይ ቀትሪ ሽፍታ እዩ።

ርእሰ ፋሽስት ኢሳይያስን ጉጅልኡን፣ ብሽም ምድላው መበል 25 ዓመት ብሩራዊ ኢዮቤልዩ ነጻነት ኤርትራ፣ ካብ ፈለማ ምጅማር ሓድሽ ዓመት 2016 ጀሚሩ፣ ንሓሙሽተ ወርሒ፣ ቀልቢ ህዝብታት ኤርትራን ማሕበረ ሰብ ዓለምን ክጥምዘዝ፣ ኣብ ሰፊሕ ወፈራ ተጸሚዱ ሓግዩ። ክቡራት ዕላማታት ነጻነት ጨውዮ፣ ንህዝብታትና ብጭካኑ ቁልቁል ኣፎም ክድፍኡ ከም ሕሱም እናሸቀለ እንከሎ፣ ኣብ ጽላል ጅግንነታዊ ነጻነታዊ ተጋድሎ ህዝብታትና ተሓቢኡ ሓጥያቱ ክኸውል ምሒር ክልህልህ ተራእዩ። ብሽም ኣዋጅ ምቕያር ባጤራ ናቕፋ፣ ኣብ ኢድ ህዝቢ ዝጸንሐ ገንዘብ ኣራርዮ ኣብ ባንካታቱ ሾጉሩ ተቶኮብቲ ገይሩም ከብቅዕ፣ ብምክንያት በዓል ነጻነት፣ ዕድመ ፖሎቲካዊ ስልጣን ዘናውሓሉ ዲፕሎማሲያዊ መክሰብ ክምእርር፣ ከብዲ ህዝብታትና ብጥሙዮ፣ ሚልዮናት ገንዘብ ኣፍሲሱ እዩ። እነሆ ድማ ሎሚ፣ ብሽም መዓልቲ ሰማእታት፣ ነቶም ሕድሮም ዝጠለሞም፣ ሓድጊ ዝኾኑም ደቆም ከይተረፈ፣ ኣብ

ኩናት፣ ምድረ በዳን ባሕርን ክሃልቁ ዝፈረደ ጨካን ስርዓት፣ ኣብዚ መዓልቲዚ፣ ብሽም ጀጋኑ ሰማእታት ንብዓት ሓርገጽ እናነብዎ፡ ክምሕልን ክጥሕልን ዝሓንኸ ኣይኮነን።

እንተኾነ ግን ሎሚ፡ ከም ትማሊ ቅድሚ ትማሊ ኣይኮነን፤ ሎሚ ህዝብታት ኤርትራ ጥራሕ ዘይኮነስ፡ መላእ ማሕበረ ሰብ ዓለምውን፡ ናይ ርእሰ ፋሽስት ኢሳይያስን መጋበርያታቱን ጨካንን ግፍዕን፡ ዘውረዱዎ ግህሰት ሰብአዊ መሰላትን፡ ኮለል ኢሉ ኣብ ዝተራእዮም ታሪኻዊ እዋን ኮይና ኢና ን20 ሰነ መዓልቲ ሰማእታት ንዝክራ ዘለና። ሎሚ፡ ርእሰ ፋሽስት ኢሳይያስን ወይጦታቱን፡ ብሽም ሰማእታት ክምሕሉን ክጥሕሉን እንተፈተኑውን፡ ኣብ ልቢ ህዝብታትና ጥብ እትብል ምድንጋጽ ይኹን ርህራሄ ኣብ ዘይረኽቡሉ እዋን እያ ትበዓል ዘላ። ብውሽጦም ብመንፈስ ተስፋ ምቕራጽ ተወሪርም ብዝላሕተተ ድምጺ፡ ዝደጋግሙዎ ማሕላን መብጽዓን ዘፍሰሱዎ ንብዓትን፡ ኣብ ባይታ ተዘራኪ- ዘይቦቁል፡ ከም ሃፋ በኒኑ ኣብ ዝተርፈሉ እዋን እያ ትበዓል ዘላ።

ሎሚ፡ ንዝተጠለሙ ዕላማታትን ሕድሪ ሰማእታትን፡ ሰንደቕ ዲሞክራሲ ክብ ኢቢሉ ዝቃለስ ደላይ ለውጢ ኤርትራዊ፡ ርእሱ ኣቕኒዑ፡ ምልኪ ይኣክል! ግህሰት ሰብአዊ መሰላት ደው ይበል! መላኺ ኢሳይያስ ናብ ፍርዲ ይቕረብ! እሱራት ፖሎቲካ ብዘይ ቅድመ ኩነት ይፈትሑ! ስልጣን ንህዝቢ ይረከብ! ...ወዘተ ዝብሉ ወርቃዊ ጨርሖታት እናንበልበለ ኣብ ልዕሊ ፋሽስታዊ ስርዓት ህግደፍ፡ ወሳኒ ዲፕሎማሲያዊ ዓወት ዝዓትረሉ ታሪኻዊ ወቕቲ ኮይና ነብዕላ ዘለና ዕለት እያ።

ናይ ሎሚ 20 ሰነ መዓልቲ ሰማእታት፡ ደለይቲ ለውጢ ኤርትራውያን፡ ውጽኢት ዝተናውሐን መሪርን ዲሞክራሲያዊ ተጋድሎኦም፡ ኣብ ባይታ ጭቡጥ ፍረ ክርእዩ ዝጀመሩሉ እዋን ክኸውን እንከሎ፡ ርእሰ ፋሽስት ኢሳይያስን ህግደፍን ድማ፡ ኣብ ናይ 25 ዓመታት ዕድመ ስልጣናዎም ዝፈጸሙዎም ግፍዕታት ኩልዕ ኢሎም እናተራእዩ፡ ኣብ ቅድሚ ዓለም ለኻዊ ሕጊ ተሓተቲ ክኾኑ ዘለዎን ጸረ-ሰብአዊ ፍጡር ገበነኛታት ምኽኛም ዝተቐለሉ፡ ሕግን ሕጋውነትን ሰዓርቲ ምኽኛም ጎሊሁ ዝረኣዩሉ እዋን ኮይና ነብዕላ ዘሎና ክብርቲ ዕለት እያ።

ሎሚ፡ ናይ 25 ዓመታት ዕንደራን ገደብ ኣልቦ ጭካንን ርእሰ ፋሽስት ኢሳይያስን ኣረሚናውያን ልኡኻቱን ጸሓዮም ትዓርበሉ፡ ንመላእ ውጽዓት ህዝብታት ኤርትራ ብሓፈሻ፡ ነቶም ኣብ ቅድመ ግንባር ኮይኖም ዝተቐለሱላ ሓይልታት ለውጢ ድማ ብፍላይ፡ መንቋሕቋሕታ ብርሃን ዝርእዩሉ እዋን እዩ፤ ብምኽኛውን ዲፕሎማሲያዊ ዓወታትና ብዝበለጸ ንምድማቕ፡ ኣብቲ ኣብ ጀነቫ-ሰዊዘርላንድን ካልኦት ሃገራትን ከባቢታትን ክካየድ ተመዲቡ ዘሎ፡ ንጸብጻብ መርማራት ኮምሽን ሰብአዊ መሰላት ዝድግፍ ሰፊሕ ሰላማዊ ሰልፊ፡ ብኹሉ ዓቕምታትና ብምስታፍ፡ ርእሱ ህግደፍውያንን ዕሱባት ናይ ግዳም ደገፍቶምን ብምድናን፡ ልዕልነት ደለይቲ ለውጢ፡ ክብ ኢሉ ክረኣ፡ ጸዕርታትና ክነዛይድ፡ ብሽም እዛ ክብርቲ መዓልቲ ሰማእታትና ንጽውዕ። ውድብና ሰደግኤ፡ ከም ወትሩ፡ ዲሞክራሲያዊ ቃልሲ ህዝብታትና ተዓዋቲ ኮይኑ ክወጽእ፡ ኣብ ኩሉ መዳይ፡ ንፋሽስታዊ ስርዓት ኢሳይያስን ጉጅልኡን ንምቅላዕ፡ ብዘለዎ ዓቕሚ ክጽዕት፡ ከም ወትሩ ድሉው ምህላወ የረጋግጽ።

ናይ ርእሰ ፋሽስት ኢሳይያስን ጉጅልኡን ላግጽን ኣሸካዕላልን፡ ኣብ ልዕሊ ጀጋኑ ሰማእታትና ክብቅዕ እዩ። ክብሪ ጀጋኑ ሰማእታት ኤርትራ፡ ኣብ ክለ ህዝባዊ ዲሞክራሲያዊ ስርዓትና ንዘላኣለም ደሚቕን ኣጉላዕሊዑን ክነብር እዩ።

20 ሰነ መዓልቲ ሰማእታት ኤርትራ፡ ንዘላኣለም ተኸቢራ ትንበር!!
ውድቀት ንፋሽስታዊ ስርዓት ህግደፍን ኮራኹሩን!!
ዝኸርን ክብርን ንኩሎም ጀጋኑ ሰማእታትና!!

ፖሎቲካዊ ቤት-ጽሕፈት ሰደግኤ፡
20 ሰነ 2016